

بہ امر ضرورت کھڑے ہو کر کھانے پینے کا مسئلہ

اس شمارے میں دو مضامین شائع کیے جا رہے ہیں جن میں کھڑے ہو کر کھانے پینے اور کھڑے ہو کر پیشاب کرنے کی اجازت کو پیش کیا گیا ہے اور ان سلسلے میں اجازت پر مبنی تمام احادیث کو یہاں ذکر کیا گیا ہے لیکن ان احادیث کا مدعا اس سے زیادہ نہیں کہ یہ بتایا جائے کہ کھڑے ہو کر کھانا پینا یا پیشاب کرنا مطلقاً حرام نہیں ہیں بلکہ ضرورت کے پیش نظر شریعت سے ایسا کرنے کا جواز مل سکتا ہے۔ اس سے یہ مفہوم اخذ کرنا کہ اسلام میں دونوں صورتیں یکساں حکم رکھتی ہیں، درست نہیں جس پر فقہاء کے متعدد اقوال، اسلامی معاشروں کی ہمیشہ سے چلی آنے والی روایات اور خود دور خیر القرون میں صحابہؓ کے درمیان پایا جانے والا تصور واضح دلیل ہے کہ وہ بھی ایسا کرنے والے کو عجیب اور اجنبی سمجھا کرتے۔ پھر محدثین نے 'عادل' شخص کی وضاحت کرتے ہوئے ان دونوں عادات کا بھی ذکر کیا ہے کہ ایسے کام خلاف مروت تصور کیے جائیں گے۔ اس کی وجہ نبی کریم ﷺ کے وہ واضح فرامین ہیں جو صحیح احادیث میں ملتے ہیں کہ آپ نے کھڑے ہو کر کھانے پینے سے روکا ہے۔ حتیٰ کہ نبی کریم ﷺ نے ایسا کرنے والے کو ڈانٹا اور بھول کر ایسا کرنے والے کو قے کرنے کا حکم دیا۔ البتہ ماء زمزم کی یہ خصوصیت ہے کہ اسے کھڑے ہو کر پیا جاسکتا ہے۔ یہ تمام احکام صحیح مسلم کی احادیث نمبر ۵۲۴۲ تا ۵۲۵۲ میں دیکھے جاسکتے ہیں۔ نبی کریم کی ڈانٹ اور قے کرنے کا صحیح حکم اپنے مدعا میں واضح ہے۔ یہی صورت حال کھڑے ہو کر پیشاب کرنے کے بارے میں بھی ہے۔ اس سلسلے میں نبی کریم کے بارے میں حضرت عائشہؓ کی حدیث اور صحابہ کرامؓ کے عمل پر مبنی دو صحیح احادیث واضح دلیل ہیں جیسا کہ دوسرے مضمون کے آخر میں ان کو ذکر کیا گیا ہے، البتہ دیگر احادیث سے بامر ضرورت کھڑے ہو کر پیشاب کرنے کے جواز کا پہلو نکلتا ہے لیکن ان روایات کی بنیاد پر اس

عمل کو عادت بنانا اور بیٹھ کر پیشاب کرنے کی طرح یکساں حیثیت دینا درست نہیں ہے۔ بلکہ ترجیح اور اصل حیثیت پہلی صورت کو ہی حاصل رہے گی اور ان کی گنجائش بہ امر ضرورت ہی نکالی جاسکتی ہے۔

یوں بھی یہ دونوں کام غیر مسلموں کی گہری مشابہت کا پہلو بھی رکھتے ہیں، نیز طبی نقطہ نظر سے بھی ان کی حمایت نہیں ملتی، چنانچہ اصل اور شریعت کے قریب طریقہ وہی ہے جس پر اسلامی معاشرہ عمل پیرا ہے۔ البتہ دوسرے طریقے کو علی الاطلاق حرام قرار نہیں دیا جاسکتا۔ (ح م)

ایک دفعہ چند عرب مشائخ کی معیت میں بھکر کی ایک مسجد میں جانے کا اتفاق ہوا۔ ہم مغرب کی اذان سے تھوڑی ہی دیر قبل وہاں پہنچے۔ عرب مشائخ تحیۃ المسجد کا بہت زیادہ التزام کرتے ہیں۔ چونکہ مغرب کی اذان ہونے والی تھی۔ ایک صاحب نے کھڑے ہو کر نماز کا انتظار کیا۔ اس دوران انہیں پانی پینے کی ضرورت محسوس ہوئی تو انہوں نے کھڑے کھڑے پانی نوش کر لیا۔ وہاں ایک نوجوان موجود تھے جن کی نیکی اور علم دوستی پر کوئی شبہ نہیں کیا جاسکتا۔ وہ کتب حدیث کے اردو تراجم کا مطالعہ کرتے رہتے ہیں۔ انہوں نے دیکھا تو برداشت نہ کر سکے اور آداب محفل اور آداب میزبانی کو پس پشت ڈال کر ناشائستہ انداز میں بحث شروع کر دی۔ انہیں سمجھایا گیا کہ واقعی کھانے پینے کے آداب میں یہ بات شامل ہے کہ بیٹھ کر کھانا پینا چاہئے۔ تاہم اگر کبھی کبھار آدمی کھڑے ہو کر کھایا پی لے تو اس کی گنجائش ہے۔ مگر وہ نوجوان اپنی بات پر مصر رہے بلکہ انہوں نے نازیبا انداز سے مجادلہ شروع کر دیا۔ چند ایک اور مواقع پر بھی اس قسم کی صورت حال پیش آئی تو مناسب معلوم ہوا کہ اس موضوع پر حاصل مطالعہ کو مرتب کر دیا جائے تاکہ اس کا افادہ عام ہو۔

اصل موضوع کو شروع کرنے سے پہلے یہ وضاحت کر دینا مناسب ہے کہ راقم الحروف نے کبھی کھڑے ہو کر کھانے پینے کی حوصلہ افزائی نہیں کی۔ البتہ اس بارے میں اس کا موقف یہ ہے کہ آنحضرت ﷺ نے کھڑے ہو کر کھانے پینے سے واقعی منع فرمایا ہے۔ البتہ آپؐ نے اور بعض صحابہ کرامؓ نے بسا اوقات کھڑے ہو کر کھایا اور پیا ہے۔ اس لئے کسی ضرورت یا

مجبوری کے تحت کھڑے ہو کر کھانے پینے کی گنجائش ہے، جیسا کہ آنحضرت ﷺ نے کھڑے ہو کر پیشاب کرنے سے منع فرمایا ہے، اس کے باوجود کتب حدیث میں بیان ہے کہ ایک بار آپ نے کھڑے ہو کر پیشاب کیا تھا۔ علماء حدیث نے اس کی شرح میں صراحت کی ہے کہ آپ کا یہ عمل بیان جواز کے لئے تھا اور بعض کا خیال ہے کہ آپ نے اس مقام کی نجاست کی بنا پر کھڑے ہو کر پیشاب کیا تھا یا آپ کے گھٹنوں میں درد تھا جس کی وجہ سے آپ کے لئے بیٹھنا ممکن نہ تھا۔ بہر حال وجہ کچھ بھی ہو، ممانعت کے حکم کے باوجود آپ نے یہ عمل کر کے واضح کر دیا کہ اگر کبھی بہ امر ضرورت کھڑے ہو کر پیشاب کر لیا جائے تو اس کی گنجائش ہے۔

یہی صورت کھانے پینے کی ہے کہ کھڑے ہو کر کھانے پینے کو عادت بنا لینا خلاف سنت اور غیر مستحسن ہے۔ تاہم کسی ضرورت کے تحت کبھی اگر کھڑے ہو کر کچھ کھاپی لیا جائے تو اس کی گنجائش ہے۔ یہ بھی یاد رہے کہ جن احادیث میں کھڑے ہو کر کھانے پینے سے منع کیا گیا ہے، ان میں یہ حکم تحریم کے لئے نہیں بلکہ محض تنزیہ (کراہت) کے طور پر ہے۔

① عن أم الفضل بنت الحارث أن ناساً اختلفوا عندها يوم عرفة في صوم النبي ﷺ فقال بعضهم: هو صائم وقال بعضهم ليس بصائم فأرسلت إليه بقدح وهو واقف على بعيره فشربه (صحیح بخاری: کتاب الحج، حدیث: ۱۶۶۱، کتاب الصوم، حدیث: ۱۹۸۸، کتاب الاثریہ، حدیث: ۵۶۱۸)

”ام الفضل دختر حارث کا بیان ہے کہ عرفہ کے دن ان کے ہاں لوگوں میں نبی ﷺ کے روزہ کی بابت اختلاف ہو گیا۔ بعض نے کہا کہ آپ نے روزہ رکھا ہوا ہے اور بعض نے کہا کہ آپ روزہ سے نہیں تو میں نے آپ کی خدمت میں ایک پیالہ بھجوایا، آپ اس وقت اپنے اونٹ پر کھڑے تھے۔ چنانچہ آپ نے وہ پی لیا۔“

② عن أنس بن مالك أن النبي ﷺ دخل على أم سليم وفي البيت قربة معلقة فشرب من فيها وهو قائم قال فقطعت أم سليم فم القربة فهو عندنا (سنن دارمی: کتاب الاثریہ، باب فی الشرب قائماً، حدیث: ۲۱۳۰ اور شمائل

ترمذی، باب ماجاء فی صفة شرب رسول اللہ ﷺ اور مسند احمد: ۱۱۹/۳، ۳۷۶/۶، ۴۳۱)

”انس بن مالک کا بیان ہے کہ نبی ﷺ ام سلیم کے ہاں تشریف لے گئے۔ ان کے گھر

میں ایک مشکیزہ لٹکا ہوا تھا۔ آپؐ نے کھڑے کھڑے اس مشکیزہ کے منہ سے پانی نوش کیا۔ انسؓ کہتے ہیں کہ اُمّ سلیمؓ نے مشکیزے کا منہ کاٹ کر بطور تبرک اپنے پاس رکھ لیا۔ وہ ہمارے ہاں موجود ہے۔“

③ عن عائشة قالت شرب رسول الله ﷺ قائماً وقاعداً ومشي حافياً وناعلاً وانصرف عن يمينه و شماله (مسند احمد: ۶/۸۷)

”اُمّ المؤمنین سیدہ عائشہؓ کا بیان ہے کہ رسول اللہ ﷺ نے کھڑے ہو کر بھی پیا اور بیٹھ کر بھی۔ آپؐ ننگے پاؤں بھی چلے اور جوتا پہن کر بھی۔ اور نماز سے فارغ ہو کر مقتدیوں کی طرف کبھی دائیں طرف سے مڑتے اور کبھی بائیں جانب سے۔“

④ عن مسلم سأل أبا هريرة عن الشرب قائماً قال يا ابن أخي رأيت رسول الله ﷺ عقلَ راحلته وهي مُناخَةٌ وأنا آخذُ بخطامها أو زمامها واضعاً رجلي على يدها فجاء نَفْرٌ من قريش فقاموا حوله فأتى رسول الله ﷺ بياناً من لبن فشرب وهو على راحلته ثم ناول الذي يليه عن يمينه فشرب قائماً حتى شربَ القومُ كلهم قياماً (احمد: ۲/۲۶۰)

”مسلم کا بیان ہے کہ انہوں نے ابو ہریرہؓ سے بحالت قیام پینے کے متعلق دریافت کیا تو انہوں نے (ابو ہریرہؓ) نے فرمایا، جتنے! میں نے رسول اللہ ﷺ کو دیکھا کہ آپؐ نے اپنی سواری کی ٹانگ کو رسی سے باندھا۔ وہ بیٹھی ہوئی تھی اور میں اس کے ایک ہاتھ (اگلی ٹانگ) پر اپنا پاؤں رکھے اس کی مہار پکڑے ہوئے تھا۔ اسی دوران کچھ قریشی لوگ آگئے اور آپؐ کے ارد گرد کھڑے ہو گئے۔ رسول اللہ ﷺ سواری کے اوپر ہی تشریف فرما تھے۔ اسی دوران آپؐ کی خدمت میں دودھ کا ایک برتن پیش کیا گیا۔ آپؐ نے دودھ نوش فرمایا اور اس کے بعد اپنی داہنی جانب کھڑے ایک آدمی کو دیا۔ اس آدمی نے کھڑے کھڑے دودھ پیا۔ یہاں تک کہ سب لوگوں نے کھڑے کھڑے دودھ پیا۔“

⑤ عن النزال قال أتى علي رضي الله عنه علي باب الرحبة بماءٍ فشرب قائماً فقال: إن ناساً يكره أحدهم أن يشرب وهو قائم وإني رأيت النبي ﷺ فعل كما رأيتُموني فعلت

(صحیح بخاری: کتاب الاشریہ، باب الشرب قائمًا، حدیث: ۵۶۱۵ و شمائل ترمذی)
 ”نزال کا بیان ہے کہ باب الرجبہ کے قریب سیدنا علیؑ کی خدمت میں پانی پیش کیا گیا تو انہوں نے کھڑے کھڑے پی لیا۔ ساتھ ہی فرمایا کہ کچھ لوگ بحالت قیام نوش کرنے کو پسند نہیں کرتے، حالانکہ میں نے دیکھا کہ اللہ کے رسول ﷺ نے اسی طرح کیا تھا جیسا کہ تم نے مجھے کرتے دیکھا۔“

① عن زاذان ومیسرة أن علي بن أبي طالب شرب قائمًا فنظر الناس إليه كأنهم أنكروه فقال ماتنظرون أن أشرب قائمًا فقد رأيت النبي ﷺ يشرب قائمًا، وإن أشرب قاعدًا فقد رأيت النبي ﷺ يشرب قاعدًا
 ”زاذان اور میسرہ کا بیان ہے کہ سیدنا علیؑ بن ابوطالب نے بحالت قیام پانی نوش فرمایا، لوگوں نے عجیب نظروں سے اُن کی طرف دیکھا تو انہوں نے فرمایا: کیا دیکھتے ہو؟ میں اگر کھڑے ہو کر پیوں تو درست ہے، کیونکہ میں نے نبی ﷺ کو بحالت قیام نوش فرماتے دیکھا ہے اور اگر میں بیٹھ کر نوش کروں تو یہ بھی جائز ہے کیونکہ میں نے نبی ﷺ کو بیٹھے ہوئے بھی نوش فرماتے دیکھا ہے۔“
 (مسند احمد: ۱۰۱/۱، ۱۳۴، ۱۱۴، ۱۱۳۶)

② عن عيسى بن عبد الله بن أنيس عن أبيه قال رأيت النبي ﷺ قام إلى قرية معلقة فحنتها ثم شرب من فيها
 (جامع ترمذی مع تحفة الاحوذی: ۱۱۴/۳، باب ماجاء في اختنات الأسمية)
 ”عبداللہ بن انیس کا بیان ہے کہ میں نے دیکھا کہ نبی ﷺ ایک لٹکتے مشکیزہ کی طرف اُٹھے اور اس کے منہ کو اُلٹ کر اس سے منہ لگا کر پانی نوش فرمایا۔“

③ عن كبشة قالت دخل علي رسول الله ﷺ فشرب من في قربة معلقة قائمًا فقامت إلى فيها فقطعته (جامع ترمذی مع تحفة: ۱۱۴/۳، باب ماجاء في اختنات الأسمية، سنن ابن ماجہ: کتاب الاشریہ، باب الشرب قائمًا، حدیث: ۳۴۲۳، مسند احمد: ۴۳۴/۶، شمائل ترمذی: باب ماجاء صفة شرب رسول الله ﷺ)

”کبشہ کا بیان ہے کہ رسول اللہ ﷺ میرے ہاں تشریف لائے، ایک مشکیزہ لٹکا ہوا تھا۔ آپ نے بحالت قیام اس کے منہ سے پانی نوش فرمایا تو میں نے اس مشکیزہ کا منہ کاٹ کر بطور

تبرک رکھ لیا۔“ (مواردالظمان الی زوائد ابن حبان: ص ۳۳۳، حدیث: ۱۳۷۲، کتاب الاشرہ) اس حدیث کو امام نووی نے ریاض الصالحین (ص ۳۳۹) میں بیان کیا اور اس کی شرح میں لکھا ہے کہ هذا الحدیث محمول علی بیان الجواز کہ یہ حدیث اس بات پر محمول ہے کہ اس میں کھڑے ہو کر پینے کا جواز بیان ہوا ہے۔ بلکہ مزید برآں امام نووی نے اس حدیث اور اس باب کی دیگر احادیث ذکر کرنے سے پہلے جو تہویب کی ہے، وہ انتہائی واضح ہے۔ وہ رقم طراز ہیں: باب کراهة الشرب من فم القربة ونحوها وبيان أنه كراهة تنزيه لا تحريم

”مشکیزہ یا اس قسم کی کسی چیز کو منہ لگا کر پانی پانا مکروہ ہے، تاہم حرام نہیں۔“

امام نووی نے اس سے آگے نیا باب بایں الفاظ قائم کیا ہے: باب بیان جواز الشرب قائماً و بیان أن الأکمل والأفضل الشرب قاعداً کہ ”کھڑے کھڑے پانی کا جواز اور بیٹھ کر پینے کے افضل ہونے کا بیان“ نیز امام نووی صحیح مسلم کی شرح میں ایک حدیث کی شرح میں رقم طراز ہیں:

فهذا الحدیث يدل علی أن النهی لیس للتحريم

”اس حدیث سے معلوم ہوا کہ کھڑے ہو کر پینے کی نہی بیان حرمت کے لئے نہیں۔“

⑨ عن عائشة بنت سعد بن أبي وقاص عن أبيها أن النبي ﷺ كان يشرب قائماً (شماں ترمذی: باب ماجاء فی صفة شرب رسول اللہ ﷺ)

”سعد بن ابی وقاص کا بیان ہے کہ نبی کھڑے ہو کر بھی پانی وغیرہ نوش فرمایا کرتے تھے۔“

⑩ عن عمرو بن شعيب عن أبيه عن جده قال رأيت رسول الله ﷺ ينفتل عن يمينه وعن شماله ورأيتَه صَلَّى حافياً ومنتعلاً ورأيتَه يَشْرَبُ قائماً وقاعداً (مسند احمد: ۱۷۲/۱، ۱۷۸، ۱۷۹، ۱۹۰، ۲۰۶، ۲۱۵، شماں ترمذی: باب ماجاء فی شرب رسول اللہ ﷺ)

”عمرو بن شعیب اپنے والد سے اور وہ ان کے دادا سے بیان کرتے ہیں کہ میں نے رسول اللہ ﷺ کو دیکھا، آپ نماز سے فارغ ہو کر کبھی داہنی جانب سے مڑتے اور کبھی بائیں جانب

سے۔ اور میں نے آپ کو جوتے پہن کر نماز پڑھتے بھی دیکھا ہے اور جوتے اتار کر بھی۔ نیز میں نے آپ کو کھڑے ہو کر نوش فرماتے بھی دیکھا ہے اور بیٹھ کر بھی۔“

① عن عمرو بن شعيب عن أبيه عن جده قال رأيت رسول الله ﷺ يشرب قائماً وقاعداً (جامع ترمذی مع تحفہ: ۱۱۲/۳)

”عمر و بن شعیب اپنے والد سے اور وہ ان کے دادا سے بیان کرتے ہیں کہ میں نے دیکھا کہ اللہ کے رسول ﷺ کھڑے ہو کر بھی پی لیتے تھے اور بیٹھ کر بھی۔“

صحابہ کرامؓ کا عمل

مذکورہ بالا تمام احادیث میں رسول ﷺ کی فعلی اور تقریری احادیث سے معلوم ہوا کہ کبھی کبھار بامرورت کھڑے ہو کر پی لینے کی اجازت اور گنجائش ہے۔ آئیے صحابہ کرامؓ کا عمل بھی دیکھ لیں:

① عن أبي جعفر القاري أنه قال رأيت عبد الله بن عمر ليشرب قائماً (موطأ إمام مالك، باب ماجاء في شرب الرجل وهو قائم) ”ابو جعفر القاری کا بیان ہے، میں نے عبد اللہ بن عمرؓ کو کھڑے ہوئے پانی پیتے دیکھا۔“

② عن ابن عمر قال كنا نأكل على عهد رسول ﷺ ونحن نمشي ونشرب ونحن قيام (جامع ترمذی: ابواب الاشریہ، سنن ابن ماجہ: کتاب الاطعمہ حدیث: ۳۳۰۱، سنن دارمی: کتاب الاشریہ، باب فی الشرب قائماً، حدیث: ۲۱۳۱) ”ابن عمرؓ کا بیان ہے کہ ہم رسول اللہ ﷺ کے عہد مبارک میں چلتے پھرتے کھا پی لیتے اور کھڑے کھڑے پی لیا کرتے تھے۔“

③ عن ابن عمر قال كنا نأكل ونحن نمشي ونشرب قياماً على عهد رسول الله ﷺ

(موارد الظمان الی زوائد ابن حبان: ص ۳۳۳، کتاب الاشریہ: حدیث: ۱۳۶۹) ”ابن عمرؓ کا بیان ہے کہ ہم رسول اللہ ﷺ کے عہد مبارک میں چلتے پھرتے کھا لیا کرتے اور کھڑے کھڑے پی لیا کرتے تھے۔“

④ عن ابن عمر قال كنا على عهد رسول الله ﷺ نشرب قياماً وناكل

ونحن نسعی (مسند طیبی) (مبوب): ۳۳۳/۱، باب ماجاء فی الشرب قائماً
 ”ابن عمر کا بیان ہے کہ ہم رسول اللہ ﷺ کے عہد مبارک میں کھڑے کھڑے پانی پی لیتے
 اور چلتے چلتے یا دوڑتے دوڑتے کھا لیا کرتے تھے۔“
 ⑤ عن ابن شہاب أن عائشة أم المومنین وسعد بن أبي وقاص كانا
 لا یریان یشرب الإنسان وهو قائم بأسا
 (موطا امام مالک، باب ماجاء فی شرب الرجل وهو قائم)
 ”ابن شہاب کا بیان ہے کہ ام المومنین سیدہ عائشہ اور سعد بن ابی وقاص کھڑے کھڑے پانی
 پینے میں کچھ حرج نہیں سمجھتے تھے۔“

⑥ عن عامر بن عبد الله بن الزبير عن أبيه أنه كان یشرب قائماً
 ”عبد اللہ بن زبیر کھڑے کھڑے پانی وغیرہ پی لیا کرتے تھے۔“ (موطا مالک: باب ایضاً)
 مرفوع صحیح احادیث اور تعامل صحابہ کے ہوتے ہوئے مزید تائیدی بیان کی قطعاً ضرورت
 باقی نہیں رہتی۔ پھر بھی قارئین کی تسلی کے لئے وضاحت کی جاتی ہے کہ کھڑے ہو کر کھانے
 پینے سے منع کی احادیث اور جواز کی احادیث کو جمع کرنے سے یہی ثابت ہوتا ہے کہ کھڑے
 ہو کر کھانا پینا علی الاطلاق حرام نہیں۔ تمام فقہاء محدثین نے ان احادیث سے یہی سمجھا ہے،
 جیسا کہ ہم حدیث نمبر ۸ کے ضمن میں امام مسلم کی کچھ عبارت ذکر کر آئے ہیں۔

نیز فتح الباری ۸۲/۱۰ پر حافظ ابن حجر نے امام مازری سے نقل کیا ہے، وہ فرماتے ہیں:
 اختلف الناس في هذا فذهب الجمهور إلى الجواز کہ ”اس مسئلہ میں
 لوگوں کا اختلاف ہے، البتہ جمہور کے نزدیک کھڑے کھڑے کھانا پینا جائز ہے۔“
 حافظ ابن حجر مزید رقم طراز ہیں:

ولا خلاف في جواز الأكل قائماً والذي يظهر لي أن أحاديث شربه
 قائماً تدل على الجواز وأحاديث النهي تحمل على الاستحباب
 والحث على ما هو أولى وأكمل (فتح الباری: ۸۳/۱۰)

”کھڑے کھڑے کھانے کے جواز میں کوئی اختلاف نہیں۔ تمام احادیث کا مطالعہ کرنے
 کے بعد مجھے تو یہ سمجھ آئی ہے کہ جن احادیث میں آنحضرت ﷺ کے کھڑے ہو کر پینے کا ذکر

ہے، وہ احادیث بحالتِ قیام پانی وغیرہ نوش کرنے کے جواز پر دلالت کرتی ہیں اور جن احادیث میں کھڑے ہو کر کھانے پینے سے منع کیا گیا ہے ان کا تعلق محض استحباب سے ہے اور ان میں محض ترغیب ہے کہ بیٹھ کر کھانا پینا چاہئے۔“

امام قسطلانی^۱ رقم طراز ہیں: واستدل بهذه الأحادیث علی جواز الشرب قائماً وهو مذهب الجمهور (ارشاد الساری: ۳۲۹/۸)

”ان احادیث سے کھڑے ہو کر پینے کے جواز کا استدلال کیا گیا ہے۔ جمہور علمائے امت کا بھی یہی موقف ہے۔“

اب ہم آخر میں حافظ صلاح الدین یوسف کا توضیحی اقتباس پیش کر کے اس بحث کو سمیٹتے ہیں

”فوائد:“ ابتدا میں ذکر کردہ احادیث سے اگرچہ کھڑے کھڑے پانی پینے اور کھانے کا جواز ملتا ہے۔ لیکن ان پر عمل صرف بوقتِ ضرورت (یا مجبوری) ہی کیا جاسکتا ہے، ورنہ اصل مسئلہ یہی ہے کہ جہاں تک ممکن ہو، بیٹھ کر ہی کھایا پینا جائے، یہی افضل عمل ہے۔ آج دعوتوں میں کھڑے کھڑے کھانے کا رواج عام ہو گیا ہے۔ لوگ کہتے ہیں کہ اس میں سہولت یہ ہے کہ بیک وقت سارے لوگ فارغ ہو جاتے ہیں۔ لیکن دوسری طرف اس کی قباحتوں کو جو اس ایک سہولت کے مقابلے میں بہت زیادہ ہیں، نہیں دیکھتے۔ اس میں ایک تو مغرب کی نقالی ہے جو کہ حرام ہے۔ دوسرے، نبی کریم ﷺ نے کھڑے ہو کر کھانے پینے سے سختی سے منع فرمایا ہے۔ تیسرے، اس میں جو بھگدڑ مچتی ہے وہ کسی باوقار اور شریف قوم کے شایانِ شان نہیں۔ چوتھے، اس میں ڈھور ڈنگروں کے ساتھ مشابہت ہے۔ گویا اشرف المخلوقات انسانوں کو ڈھور ڈنگروں کی طرح چارہ ڈال کر کھول دیا جاتا ہے۔ پھر جو طوفانِ بدتمیزی برپا ہوتا ہے اس پر جانور بھی شاید شرماتا ہوں۔ پانچویں، انسان نما جانوروں کو باڑے یا اصطبل میں جمع کرنے کے لئے وقت پر آنے والوں کو نہایت اذیت ناک انتظار کی شدید مشقت بھی برداشت کرنی ہے جس سے ان کا قیمتی وقت بھی ضائع ہوتا ہے اور انتظار کی شدید مشقت بھی برداشت کرنی پڑتی ہے۔ ششم، اس انتظار کی گھڑیوں میں یا تو فلمی ریکارڈنگ سننے پر انسان مجبور ہوتا ہے یا بھانڈا میراثیوں کی جگتیں یا میوزک کی دھنیں سننے پر۔ ہفتم، یہ کہ اس طرح کھانا بھی بہت ضائع ہوتا ہے۔ بہر حال دعوتوں میں کھڑے کھڑے کھانے کا رواج یکسر غلط ہے اور مذکورہ سارے کام بھی شیطانی ہیں۔ اس لئے دعوتوں کا یہ انداز بالکل ناجائز اور حرام ہے، اس کے جواز کی کوئی گنجائش نہیں ہے۔“